



పసిడిమనసులు - షర్మిల



చిట్టెమ్మోరిల్లు

సంక్రాంతి పండక్కి రమ్మని చిట్టెమ్మ ఉత్తరమేసింది.

చిట్టెమ్మ ఉత్తరం మళ్ళీ మళ్ళీ చదివి నవ్వుకోవడం ఇంట్లో మామూలే. ఎవరితోనూ రాయించదు.

తన సొంతంగా రాస్తేనే ఆవిడకి ఇష్టం. వత్తులు, పొల్లులు లేకుండా రాసే ఆ వుత్తరం నిండా అంతులేని ప్రేమ మాత్రం పొంగిపొరిలేది.

"ముకుందని దివింది రాయనది. పిలలు బగునారా?. సంకురాత్రి ఎప్పుడెప్పుడొస్తందా అని చూస్తనాను. తొందరగ వచెయండి."

ఇట్లా సాగేది ఆ ఉత్తరం.

మాకూ ఎప్పుడెప్పుడు సెలవలిస్తారా బార్లపూడి ఎప్పుడు ఎళ్ళిపోదామా అని వుండేది. నాకు హాఫ్ ఇయర్లీ పరీక్షలు అయ్యి సెలవులు రేపటి నుంచి మొదలవుతాయనగా ప్రోగ్రెస్ కార్డు ఇస్తారు.

అయితే నన్ను స్కూల్ నుంచి అటునుంచి అటే రైలు స్టేషన్ కి రమ్మన్నారు. మా పిల్లలని ముందు పంపించేసి వెనకాల అమ్మానాన్న వస్తామన్నారు.

రైలుస్టేషన్ స్కూల్ కి దగ్గరే. అక్కడికే నా బట్టలు తెచ్చి నా స్కూల్ బాక్స్ వాళ్లతో ఇంటికి తీసుకు పోతామన్నారు.

అక్కడే నా గుండెల్లో రాయి పడింది. ఎందుకంటే ఈ సారి నేను లెక్కల్లో తప్పాను.

ఆళ్లు ఆ పెట్టె తెరిస్తే నా బండ్లారం బయట పడిపోతందయ్యే!

ఎప్పుడు రిపోర్ట్ కార్డ్ ఇచ్చినా నేనో ఉపాయం అలోచించించి పెట్టుకున్నాను. ఒక వేళ తప్పితే ఆ సారి మా అమ్మతో అదీ సరిగ్గా స్కూల్ టైము అయిపోయి అమ్మ యమ హడావిడిగా వున్న టైములో చటుక్కున కార్డు తీసి "అమ్మా! సంతకం పెట్టు!" అని సరిగ్గా ఎక్కడ సంతకం పెట్టాలో అక్కడ చూపించేదాన్ని.

అమ్మ చూసీ చూడకుండా సంతకం పెట్టేస్తే హమ్మయ్య అనుకునేదాన్ని.

నాన్న కూడా తప్పినా తిట్టరు గానీ ఎందుకో ఆయన ఒక్క మాటకూడ మాట్లాడకుండా సంతకం పెట్టినా నాకు ఏడుపు వచ్చేది. ఇంకా ఆయన తిడితే అంత బాధ వుండదేమో అనిపించేది.

స్కూల్ బాక్స్ లో వున్న ప్రోగ్రెస్ రిపోర్ట్ వాళ్లు చూసి ఏమంటారో అని రైలు ఎక్కినా అదే అలోచన.

ఊరు ఎళ్లన్న సంతోషం లేదు. గుడివాడలో రైలు ఆగింది. ఇంకా తెల్లారలేదు. మమ్ముల్ని తీసికెళ్లడానికి వచ్చిన మనిషితో బస్టాండ్ కి బయలుదేరాం. అందరూ వాకిళ్లు వూడ్చుకుని, కళ్ళాపి చల్లుకుంటున్నారు.

బస్సు బయల్దేరింది పొగ మంచు దట్టమగా కురుస్తుంటే ముందు దోవ కూడా కనపడటంలేదు.

విశాఖపట్నంలో ఇంత పొగ మంచు ఎప్పుడూ చూడం, అదేంటో ఇక్కడ ఎదట మనుషులు కూడా కనపడనంత మంచు!

కూచిపూడిలో బస్ దిగి బార్లపూడి రిక్షా ఎక్కి ఇల్లు రాగానే ఒక్క దూకు దూకి పరిగెత్తాము. మాకోసం కాసుక్కుంచున్న చిట్టెమ్మ వెచ్చగా వాటేసుకుంది .

" అమ్మా ఎట్టా చిక్కిపోయావే " అంటే చిన్న తమ్ముడు కిసుక్కున నవ్వాడు.

" అమ్మా ! చూడవే ... నేను లావంట నన్ను ఏడిపిస్తన్నాడు" అని చిట్టెమ్మతో చెప్పాను .

" ఒరేయ్ ఎప్పుడన్నా మీ అన్నయ్య అక్కని ఏడిపించాడా ? అల్లరి గున్న!" అని మురిపెంగా ఆడిని తిట్టింది.

ఈలోగా తాత "ఒరేయ్ ఆ జుట్టు ఏంటిరా జుట్టు పోలిగాళ్లకి మల్లే ! అంటకత్తెర ఏసేయ్" అని నారాయణకి ఆర్డరేశారు.

అప్పుడు మా చిన్న తమ్ముడి మొహం చూసి నేను కిసుక్కున నవ్వా !

బదులికి బదులు

" ఆకలేస్తాందేమో ! స్నానాలు చేస్తే పెరుగన్నం తిందురుగాని " అంటా మజ్జిగ చెయ్యడానికి వంటింట్లోకి ఎళ్లింది.

పెద్ద తెల్లకుండలో తోడు పెట్టిన పెరుగు మీగడతో సహా ఇంకో వంకీల స్టీలు గిన్ని నిండా తీసి పక్కన పెట్టింది. మిగతా పెరుగు అప్పుడువరకు తీసిన వేరే మీగడ కలిపి మజ్జిగ చేయడం మొదలెట్టింది. మేము స్నానాలు చేసి వచ్చేసరికి మజ్జిగ చేసి వెన్నపూస తీస్తాంది.

రెండు చెయ్యిలూ పట్టనంత వెన్నపూస సుద్ద మజ్జిగలో తేలతా కనిపించింది. నాకు చేతిని చాపగానే చెయ్యి నిండా వెన్నపూస పెట్టింది.

" అబ్బ ! ఎంత బాగుందో ...ఇక్కడినుంచి ఎళ్లినాక ఇంతవరకూ వెన్నపూస తినలా" అన్నాను.

" రండి అన్నాలు పెడతాను" అని ముగ్గురినీ కూర్చోబెట్టి పళ్లెల్లో అన్నం పైన వంకీల గిన్నిలో వుంచిన మీగడపెరుగు, నంజుకోటానికి పండు మిరపకాయ పచ్చడి పెట్టింది.

బార్లపూడిలో పొద్దున్నపూట పెరుగన్నమే తినేవాళ్లం ఎప్పుడూ. తిన్నాకా నేను వూరి మీదకి పోయాను. మధ్యాన్నం వచ్చేసరికి ఇంట్లో పిండి దంచేవాళ్లు, జల్లించేవాళ్లు, పాకాలు పట్టే వాళ్లతో హడావిడిగా వుంది.

పెద్ద డబ్బాల నిండా కొబ్బరి బూరెలు, చక్కిడాలు, కజ్జికాయలు చేసి పోశారు. పండగ రానే వచ్చింది .

భోగి రేపనగా మా కుటుంబంలో వున్న తాతల పిల్లలు, వాళ్ల పిల్లలతో ఇల్లు నిండి పోయింది .

భోగి రోజు స్నానాలు చేసి గుళ్లో గోదాకల్యాణం అయ్యాక వేణుగోపాలస్వామి వూరేగాడు. ఊరేగింపుతో అందరం పల్లకీ వెనకా తిరిగాం. పండగ రోజు అందరూ బంతి భోజనాలకి కూర్చున్నారు. వడ్డించేవాళ్లు వడ్డిస్తుంటే నాన్న , బాబాయ్ పక్క పక్కనే కూర్చున్నారు.

ఏదో కొత్తరకం హల్వా చేశానంటూ వంటాయన బాబాయిని రుచి చూడమని విస్తట్లో వేశాడు. నాన్న వేసుకోలేదు.

బాబాయ్ కాస్త తిని చూసి " అన్నయ్యా !ఎంత బాగుందో , తిని చూడు " అంటా నాన్న నోట్లో పెట్టాడు.

వీళ్లిద్దరినీ చూసిన వంటాయన అసిస్టెంటు "ఎవరండీ ఆళ్లిద్దరూ" అని ఆరాగా అడిగాడు .

"ఆళ్లిద్దరూ చిట్టెమ్మోరి పిల్లలయ్యా ! ఆళ్లు ఒకళ్లంటే ఒకళ్లు అట్టా వుండారంటే ఆ తల్లి పెంపకం అట్టాంటిది " అన్నాడు .

బిడ్డల్ని ఇద్దర్నీ అట్టా చూసుకున్న చిట్టెమ్మ కళ్లు తడి నింపుకుని తళతళలాడినియ్

(వచ్చేనెల మరో కథ)

[Click here to share your comments](#)